

प्रादेशिक समाचार
आकाशवाणी जयपुर-अजमेर

भारतीय जनता पार्टी के संसदीय दल की बैठक आज नई दिल्ली में हुई। बैठक में प्रधानमंत्री नरेन्द्र मोदी ने पार्टी के सभी सांसदों को संबोधित करते हुए विकसित भारत संकल्प यात्रा पर जाने को कहा। श्री मोदी ने कहा कि तीन राज्यों में भाजपा को मिली जीत, सभी कार्यकर्ताओं की कड़ी मेहनत का नतीजा है। उन्होंने कहा कि सभी सांसद 22 दिसम्बर से 25 जनवरी तक विकसित भारत संकल्प यात्रा में भाग लेकर केन्द्र सरकार की योजनाओं को जन-जन तक पहुंचाएं। बैठक के दौरान, राजस्थान सहित मध्यप्रदेश और छत्तीसगढ़ में विधानसभा चुनावों में पार्टी की जीत के लिए भाजपा सांसदों ने प्रधानमंत्री का अभिनंदन किया।

लोकसभा अध्यक्ष ओम बिरला ने केंद्रीय कृषि मंत्री नरेंद्र सिंह तोमर और केंद्रीय जल शक्ति राज्य मंत्री प्रहलाद सिंह पटेल का लोकसभा सांसद के रूप में इस्तीफा स्वीकार कर लिया है। उन्होंने कल लोकसभा की सदस्यता से इस्तीफा दे दिया था। इसकी घोषणा आज लोकसभा अध्यक्ष ने सदन में की। गौरतलब है कि दोनों नेताओं ने मध्य प्रदेश में हाल ही में हुए विधानसभा चुनाव में जीत हासिल की है। इसके अलावा, सात अन्य भाजपा सांसदों ने भी लोकसभा की सदस्यता से इस्तीफा दे दिया है और उनके इस्तीफे स्वीकार कर लिए गए हैं। इनमें राकेश सिंह, उदय प्रताप सिंह, रीति पाठक, कर्नल राज्यवर्धन सिंह राठौड़, दीया कुमारी, अरुण साव और गोमती साई शामिल हैं।

सशस्त्र सेना झंडा दिवस पर आज कई कार्यक्रम आयोजित किये जा रहे हैं। रक्षा मंत्री राजनाथ सिंह ने लोगों से सशस्त्र बल झंडा दिवस कोष में वीर नारियों, पूर्व सैनिकों और उनके परिवारों के कल्याण के लिए दान करने की अपील की है। रक्षा मंत्री ने इस बात पर जोर दिया कि सैनिक अनुशासन, समर्पण और देशभक्ति के साथ सीमाओं की रक्षा करते हैं। इस अवसर पर सूचना और प्रसारण मंत्री अनुराग ठाकुर ने सोशल मीडिया पोस्ट में कहा कि हमारे जवान राष्ट्र के रक्षक और सीमाओं के संरक्षक हैं। उन्होंने देशवासियों से आगे आने और उनकी निस्वार्थ सेवा के लिए योगदान देने का आह्वान किया। गौरतलब है कि 1949 से हर साल 7 दिसम्बर को यह दिवस मनाया जाता है। झंडा दिवस का उद्देश्य सैनिकों द्वारा राष्ट्र के प्रति किए गए निस्वार्थ योगदान के प्रति आभार व्यक्त करना और जश्न मनाना है।

चिकित्सा और स्वास्थ्य विभाग ने अजमेर में टीकाकरण को लेकर समाज में फैल रही भ्रांतियों को दूर करने के लिए लघु टेलीफिल्म बनाई है। इस फिल्म के माध्यम से बच्चों को टीका लगवाने से कतराने वाले अभिभावकों को जागरूक किया जा रहा है। विभाग के अधिकारी ने बताया कि टीकाकरण से जुड़े कर्मचारी, आशा सहयोगिनी, एएनएम, जीएनएम और आंगनबाड़ी कार्यकर्ता अपने मोबाइल फोन से अपने क्षेत्र में बुजुर्गों, चौपाल पर बैठे लोगों और गर्भवती महिलाओं को ये तीन मिनट की लघु फिल्म दिखा रहे हैं। इसमें टीकाकरण और ममता कार्ड की जानकारी दी गई है। टेलीफिल्म में चिकित्सक, अस्पताल में भर्ती मरीजों के सवाल के जवाब भी देकर उन्हें जागरूक कर रहे हैं। फिल्म का उद्देश्य लोगों में टीकाकरण के प्रति जागरूकता लाना है।

प्रदेश में सर्दी का असर बरकरार है। मौसम विभाग के अनुसार पिछले 24 घंटों में ज्यादातर स्थानों पर न्यूनतम तापमान 11 डिग्री सैल्सियस के आस-पास रिकॉर्ड किया गया। इनमें सबसे कम 5 दशमलव 1 डिग्री सैल्सियस तापमान फतेहपुर में दर्ज किया गया। सीकर में 6 दशमलव 8, चूरू में 7, पिलानी में 7 दशमलव 8, सिरौही में 9 दशमलव 3 और अलवर में 9 दशमलव 8 डिग्री सैल्सियस न्यूनतम तापमान रहा। मौसम विभाग के अनुसार राज्य में आगामी सप्ताह मौसम पूरी तरह शुष्क रहेगा और तापमान में विशेष उतार-चढ़ाव के आसार नहीं हैं। 12 और 13 दिसम्बर को एक नए पश्चिमी

विक्षोभ का आंशिक प्रभाव राज्य में देखा जा सकता है। इसके असर से पश्चिमी, उत्तरी और उत्तर पूर्वी भागों में कहीं-कहीं बादल छाए रहने और हल्की बारिश हो सकती है।

.....
राजस्थान कर्मचारी चयन बोर्ड ने वनरक्षक, पूर्व प्राथमिक शिक्षा अध्यापक सीधी भर्ती, कनिष्ठ लेखाकार और तहसील राजस्व लेखाकार पात्रता परीक्षाओं के परिणाम जारी कर दिए हैं। बोर्ड के सचिव संजय कुमार माथुर ने बताया कि इन परिणामों के जरिये गैर अनुसूचित और अनुसूचित क्षेत्र के कुल 5 हजार 388 पदों को भरा जाएगा। उन्होंने बताया कि कुल पदों की तुलना में 15 गुना अभ्यर्थियों को सूचीबद्ध किया गया है।
.....